

LILL-KEWKBA ŻAHRIJA

Ta' VAL. V. BARBARA

Kewkba żahrija li kif tghib ix-xemx
Tiddi fil-gholi, isbah minnek m'hemmx.

Kewkba hanina, int minn dak ix-xaghri
Ta' kwiekeb żoroq tiddi lill-baħħari,

U ta' dijitek bit-twaqqit fl-imkejjen
Twasslu sa l-ibghad artijiet u rkejjen.

Tara lil din il-Gżira u fl-istess linja
Ta' harstek tara l-belt illi fid-dinja

Firxet fuq l-ilmijiet l-itwal mogħdija
U nsatret b'libsa tghammex bis-sbuħija.

Minn għib ix-xemx sa sbiħha għajnek timraħ,
Fuq serħ u sliem il-bniedem dawlek jibraħ.

Kewkba ta' qalbi, lilek waħdek ngħid
Li għandi biċċa minni qiegħda 'l bghid;

Wassaltha int sal-belt ta' l-itwal pont!
Ehrex għalija, kewkba, qatt ma kont!

Tbiegħed vapur ftit ilu mix-xtut tagħna,
U fuqu kien hemm xbejba li setghana

Kienet il-ħarsa tagħha ġo għajnejja
Xhin kienet bi hlewwietha thares lejja:

Setghana biex tnessini d-diqa u n-niket;
Il-lum mingħajrha nħoss li kollox siket

Madwari: ħajja, u ferħ, u poëzija
Mexjñ qajl qajl lejn il-ġrajjet minsija.

Kellha d-dawl tiegħek safi ġo għajnejha,
Kellha sbuħitek satra ta' ħaddejha.

Le, le, ja kewkba, la thoss l-ebda ghira,
Aghder lil kelmti: dik hi ohti ż-żghira!

Qiegħda taraha? qiegħda taraha? Dal-ħin
L-ewwel raġġi tax-xemx ħdejha deħlin;

Ftit iehor dawlek ma jwassalx sa ħdejha,
Oh, kewkba, aghri l-aħħar ħarsa lejha;

Wasslilha xewqti, għidilha li ħuha,
Missierha u ommha għadhom jixtiquha.

Jixtiequ jergħu jħossu l-bewsa tagħha
Issaħħan fommhom, u jithaddnu magħha;

Biss ħarsa waħda, imbagħ'd imutu, imsejkna,
Jixtiequ jserrħu fuq uliedha ċ-ċkejnkna.

Aħfirli, kewkba, jekk ninqeda bik,
Hallini nwassal ħarsti ġewwa fik;

U int raxxaxħa fuqha, hekk, bil-ħlewwa,
Qegħ'dhielha ħdejha, ħdejn riġlejha sewwa.

Int, ja hanina, qed tisimgħu talbi?
Sejra twassalhom ix-xewqat ta' qalbi?

Kewkba żahrija, għandek qalb ta' dbiba,
L-anqas tagħtini bit-tpetpit twegiba!

18. 11. 50.

AVVIŻ LILL-IMSEHBIN

Il-prezz tal-karta u ta' l-istampa ma nifilhux illaħħqu magħhom aktar; barra minn hekk, imħabba li r-Rivista tagħna żdiedet fil-ghadd tal-faccati, l-ispejjeż tal-posta saru d-doppju. Billi ma nixtiqux innaqqsu mill-materjal ta' "Il-Malti", kontra qalbna jkollna nħabbru li mis-sena d-dieħla t-tishib sa jkun 4s. fis-sena. Għalhekk, min ma jibghatx iġħarrafna biex inwaqqfudu r-rivista nqisuh li aċċetta dana l-gholi.